

## فہرست

صفحہ نمبر	مضامین	نمبر شمار
۱	انجکشن کا بیان	۱
۱	کیا انجکشن لگوانے سے روزہ ٹوٹ جاتا ہے؟	۲
۲	انجکشن لگوانے سے روزہ نہ ٹوٹنے کے دلائل	۳
۴	انجکشن لگوانے سے روزہ فاسد ہو جانے کے دلائل	۴
۵	انجکشن لگوانے کے باوجود روزے کا قائم رہنا مقصدِ روزہ کے خلاف ہے	۵
۵	انجکشن معنوی کھانا پینا ہے	۶
۶	انجکشن لگوانے سے کھانے پینے اور دوا یا غذا کا مقصد حاصل ہوتا ہے	۷
۷	بدن کے اندر غذا یا دوا کسی بھی طریقے سے پہنچ جائے اس سے روزہ ٹوٹ جاتا ہے	۸
۱۰	روزہ فاسد ہونے کیلئے ضروری نہیں کہ کھانا پینا فطری اور قدرتی سوراخوں کے ذریعے بدن میں داخل ہو	۹
۱۱	ایک اشکال کا جواب	۱۰
۱۲	کھانے پینے کی قدرتی اور فطری راہ صرف ایک ہی ہے اور وہ حلق ہے	۱۱
۱۳	روزہ ٹوٹنے کیلئے ضروری نہیں کہ دوا معدہ یا دماغ میں پہنچے	۱۲
۱۴	دشوار ترین اور غیر مشکل امور میں فرق	۱۳
۱۶	اثر اور اجزاء کے حکم میں فرق	۱۴
۱۷	جن طریقوں اور راستوں سے بدن میں کوئی چیز داخل ہوتی ہے ان کی اقسام اور ان کے متعلق روزہ کے احکام کا خلاصہ	۱۵
۲۱	انجکشن لگوانے سے روزہ ٹوٹ جاتا ہے	۱۶

## جملہ حقوق بحق مصنف محفوظ

نام کتاب : انجکشن اور روزہ

(اضافہ و ترمیم شدہ ایڈیشن انجکشن سے روزہ ٹوٹ جاتا ہے)

مصنف : حضرت مولانا مفتی سید مختار الدین شاہ صاحب مدظلہ (کربوعہ شریف)

تعداد : ۱۱۰۰ عدد

ناشر : تحریک ایمان و تقویٰ (کراچی)

ملنے کے پتہ:

﴿ جامعہ زکریا کربوعہ شریف، کوہاٹ، رابطہ: ۶۶۲۳۱۳-۰۹۲۵﴾

﴿ جامعہ مسجد مؤمن صاحبزادہ گل روڈ، باڑہ اشاپ پشاور۔ رابطہ: ۵۹۸۰۷۶۹-۰۳۰۰-۸۳۵۸۳۸۳﴾

﴿ خانقاہ ایمان و تقویٰ بی۔ ۳۷۵، بلاک ۱۰، فیڈرل بی ایریا کراچی۔ رابطہ: ۲۱۵۱۷۷۷-۰۳۲۱-۲۴۴۰۰۰۱﴾

﴿ دارالایمان، بالمقابل، مسجد صدیق اکبر، الہ آباد، روپنڈی ۲۰۳۲۸۵۶-۰۳۲۱﴾

## انجکشن کا بیان

انجکشن کے ذریعے بدن میں دوا یا غذا پہنچانے کا طریقہ نہ عہد رسالت صلی اللہ علیہ وسلم اور صحابہ کرامؓ کے دور میں تھا، نہ ائمہ مجتہدین کے زمانے میں یہ طریقہ سامنے آیا اور نہ ہی قدیم فقہاء کے دور میں یہ طریقہ ایجاد ہوا تھا بلکہ انجکشن کا یہ طریقہ بعد میں ماضی قریب کی ایجاد ہے اس لئے اس نئے مسئلے کا واضح حکم نہ تو قرآن وحدیث میں ملتا ہے اور نہ ہی قدیم فقہاء کی ذکر کردہ جزیات اور مسائل میں، البتہ اصول فقہ کے قواعد و نظائر اور قدیم فقہاء کے ذکر کردہ جزیات ومسائل کو سامنے رکھ کر اس مسئلہ کا حل تلاش کیا جاسکتا ہے۔

الحمد للہ علماء اسلام نے دوسرے جدید مسائل کے حل کی طرح اس اہم مسئلہ کے حل میں بھی عرق ریزی کے ساتھ کوشش کی ہے لیکن یہ مسئلہ چونکہ ایسا تھا کہ شرعی دلائل کی بنیاد پر اس میں دوا زیادہ رائے ہو سکتی تھیں اس لئے عصر حاضر کے متبحر اور جلیل القدر علماء کے درمیان اس مسئلہ کے حکم میں اختلاف پایا جاتا ہے اور ایسے مسائل جن کے حکم میں دوا یا زیادہ رائے ہو سکتی ہوں ان میں اختلاف کا ہونا ایک فطری امر ہے اور ایسے مسائل میں علماء کا وہ اختلاف جس میں تفرقہ، گروہ بندی اور لڑائی جھگڑے سے پرہیز ہو، امت کے لئے رحمت اور آسانی کا باعث ہیں۔

## کیا انجکشن لگوانے سے روزہ ٹوٹ جاتا ہے؟

انجکشن لگوانے کے متعلق بعض علماء کی رائے یہ ہے کہ اس سے روزہ ٹوٹ جاتا ہے اور بعض علماء کی رائے ہے کہ گوشت میں انجکشن لگوانے سے روزہ نہیں ٹوٹتا البتہ عروق اور رگ میں انجکشن لگوانے سے روزہ ٹوٹ جاتا ہے جبکہ بعض علماء کی رائے یہ ہے کہ کسی بھی قسم کے انجکشن سے روزہ نہیں ٹوٹتا خواہ رگ میں لگایا جائے یا گوشت میں، خواہ اس کے ذریعے بدن میں دوا پہنچائی جائے یا غذا بہر حال روزہ قائم رہتا ہے۔

عصر حاضر کے علماء کی آراء کا خلاصہ یہ ہے کہ ایک گروہ انجکشن لگانے سے روزہ ٹوٹنے کا اور دوسرا گروہ نہ ٹوٹنے کا قائل ہے ہندوپاک کے علماء کی اکثریت ہر قسم کے انجکشن لگانے سے

روزہ کے نہ ٹوٹنے کا حکم لگاتے ہیں۔

پچھلے کچھ عرصہ میں ایسے انجکشن بھی سامنے آئے ہیں جو مکمل غذا کے متبادل ہیں جسکے لگانے کے بعد چوبیس، اڑتالیس اور بہتر گھنٹوں تک بھوک نہیں لگتی۔ ان ہی میں سے بعض انجکشن ایسے بھی ہیں جنکے استعمال سے مریض کو تقویت حاصل ہوتی ہے اور ایسے نشہ کے انجکشن بھی ہیں جو نشہ کے عادی شخص کو نشہ سے سکون دیتے ہیں اور جسم کو قوت مہیا کرتے ہیں۔

اب سوال یہ اٹھتا ہے کہ کیا یہ مختلف قسم کے انجکشن جو بھوک کو مٹا رہے ہیں اور جسم کو قوت و سکون دے رہے ہیں (خاص طور پر مذکورہ انجکشن اور عام انجکشن) وہی حکم رکھتے ہیں جیسے ہندوپاک کے اکثر علماء کی رائے ہے، یا علماء کے دوسرے گروہ کی رائے کو سامنے رکھتے ہوئے روزہ کے ٹوٹنے کا حکم لگایا جائے۔

آئندہ صفحات میں اسی مسئلہ کی تفصیل علماء کرام کی آراء اور دلائل کے ساتھ ذکر کی گئی ہیں۔

## انجکشن لگوانے سے روزہ نہ ٹوٹنے کے دلائل

جو علماء کرام انجکشن لگوانے سے روزہ نہ ٹوٹنے کے قائل ہیں وہ فقہاء کے ذکر کردہ مندرجہ ذیل مسائل کو بطور استدلال پیش کرتے ہیں جن کا خلاصہ یہ ہے۔

- (۱) اگر کوئی روزہ دار ٹھنڈک حاصل کرنے کے لئے غسل کرے تو اس سے روزہ نہیں ٹوٹتا کیونکہ غسل کا یہ اثر اور (ٹھنڈک) مسامات کے ذریعے بدن میں پہنچتی ہے۔
- (۲) اگر کسی روزہ دار نے اپنی آنکھوں میں دوا ڈالی یا سرمہ لگایا تو اس سے روزہ نہیں ٹوٹتا اگرچہ وہ اس دوائی یا سرمہ کا مزہ حلق میں محسوس بھی کرے اس کی وجہ بھی یہی ہے کہ وہ مزہ یا رنگ مسامات کے ذریعے پہنچتا ہے۔

(۳) سانپ بچھو وغیرہ زہریلے جانور اپنے نیش اور ڈنک کے ذریعے اپنا زہر بدن میں داخل کرتے ہیں اور وہ زہر بدن کے اندر یقینی طور پر پہنچ جاتا ہے اور اس کا اثر بھی اکثر بدن کے اندر

سرائیت کر جاتا ہے مگر اس سے بالاتفاق روزہ نہیں ٹوٹتا اس کی وجہ بھی یہی ہے کہ زہریلے جانور کا یہ زہر مسامات کے ذریعے بدن میں پہنچتا ہے۔

(۴) روزہ اس وقت ٹوٹ جاتا ہے جب کوئی غذا یا دوا کسی اصلی منفذ (یعنی قدرتی سوراخ) کے ذریعے معدہ میں پہنچ جائے اور دماغ کے بارے میں فقہاء نے جو یہ لکھا ہے کہ جب دماغ تک کوئی غذا یا دوا پہنچ جائے تو روزہ ٹوٹ جاتا ہے۔ اس کی وجہ بھی یہی ہے کہ دماغ سے ایک قدرتی منفذ یعنی سوراخ معدہ کو گیا ہے اور جو چیز بھی دماغ کو پہنچ جاتی ہے تو وہ اس منفذ کے ذریعے معدہ میں پہنچ جاتی ہے اور انجکشن کے ذریعے جو دوا بدن میں داخل کی جاتی ہے اس کے بارے میں یہ معلوم نہیں کہ وہ معدہ کو پہنچتی بھی ہے یا نہیں؟ اور اگر یہ معلوم بھی ہو جائے کہ وہ دوا غذا معدہ میں پہنچ جاتی ہے تو پھر بھی وہ کسی اصلی منفذ یعنی قدرتی سوراخ کے ذریعے معدہ تک نہیں پہنچتی بلکہ ڈاکٹروں کی تحقیق سے اور تجربہ سے یہ بات ثابت ہے کہ وہ دوا غذا مسامات اور رگوں کے ذریعے بدن میں پہنچتی ہے لہذا اس سے روزہ نہیں ٹوٹتا۔ جیسا کہ غسل کے ذریعے ٹھنڈک حاصل کرنے یا آنکھ میں سرمہ اور دوا ڈالنے یا بچھو وغیرہ کے ڈسنے سے روزہ نہیں ٹوٹتا۔

خلاصہ یہ کہ جن علماء کے نزدیک انجکشن سے روزہ نہیں ٹوٹتا ان کے نزدیک روزہ فاسد ہونے کے لئے دو چیزیں ضروری ہیں ایک یہ کہ کوئی غذا یا دوا غیر معدہ یا دماغ میں پہنچ جائے۔ دوسرا یہ کہ یہ دوا غیر کا پہنچنا بھی بدن کے قدرتی سوراخوں جیسے منہ حلق اور ناک کان وغیرہ کے ذریعے ہو۔<sup>۱</sup> اور وہ ان شرائط کو صاحبین یعنی حضرت امام ابو یوسف<sup>۲</sup> اور حضرت امام محمد<sup>۳</sup> کی طرف

۱۔ وما وصل الى الجوف اوالى الدماغ من المخارق الاصلية كالانف والاذن ..... فسد صومه اما اذا وصل الى الجوف فلا شك فيه لوجود الاكل من حيث الصورة وكذا اذا وصل الى الدماغ لانه لا منفذ الى الجوف فكان بمنزلة زاوية من زوايا الجوف (بدائع الصنائع ج ۲ ص ۹۳)  
وفي البحر لان الادهان غير مناف للصوم لعدم وجود المفطر صورة ومعنى والداخل من المسام لامن المسالك فلاينا فيه بما لو اغتسل بالماء البارود وجدوده (البحر الرائق ج ۲ ص ۲۷۳)

منسوب کرتے ہیں۔<sup>۱</sup> لیکن صحیح یہ ہے کہ صاحبین نے ان شرائط کی تصریح نہیں فرمائی بلکہ ”آہ اور جائفہ“ جیسے مسائل سے بعض فقہاء نے یہ سمجھ لیا ہے کہ صاحبین کے نزدیک روزہ ٹوٹنے کے لئے ضروری یہ ہے کہ دوا یا غذا قدرتی سوراخوں کے ذریعے بدن میں داخل ہو۔ اور امام ابو حنیفہ کے نزدیک قدرتی راہ اور سوراخ ضروری نہیں بلکہ ان کے نزدیک جس راہ اور جس طریقے سے بھی دوا یا غذا بدن میں پہنچ جائے تو اس سے روزہ ٹوٹ جاتا ہے حالانکہ یہ انتساب صحیح نہیں ہے بلکہ اگر یقین سے یہ بات ثابت ہو جائے کہ غذا یا دوا بدن کے اندر پہنچ گئی خواہ وہ قدرتی سوراخوں کے ذریعے پہنچے یا کسی مصنوعی سوراخ سے تو سب کے نزدیک اس سے بالاتفاق روزہ ٹوٹ جاتا ہے۔ جیسا کہ آنے والی تفصیل سے واضح ہوتا ہے۔

### انجکشن لگوانے سے روزہ فاسد ہو جانے کے دلائل

جن علماء کے نزدیک انجکشن سے روزہ فاسد ہو جاتا ہے انہوں نے اپنی رائے کے حق میں جو دلائل لکھے ہیں نیز وہ دلائل جو اس رائے کے حق میں فقہ کی کتابوں کے مطالعہ سے سمجھ میں آتے ہیں ان کو اختصار کے ساتھ یہاں پیش کیا جاتا ہے تاکہ عام مسلمانوں کے لئے بھی اس کا سمجھنا آسان ہو جائے۔

۱۔ واما ما وصل الى الجوف اوالى الدماغ من غير المخارق الاصلية بان داوى الجائفة والامة ..... وعندهما لا يفسد هما اعتبرا المخارق الاصلية لان الوصول الى الجوف من المخارق الاصلية متيقن به ومن غيرهما مشكوك فيه فلان حكم بالفساد مع الشك (بدائع الصنائع ج ۲ ص ۹۳)  
وفي الكفاية ناقلاً عن الايضاح ”وما وصل الى الجوف اوالى الدماغ من غير المخارق المعتاد نحوان يصل من جراحة فانه يفطر عند ابي حنيفة وقال لا يفطر لان الصوم هو الامساك انما يقع عن المخارق المعتاد وماليس بمعتاد لا بعدا مساكاً و ابو حنيفة رحمه الله يعتبر الوصول“ (الكفاية: فتح القدير ج ۲ ص ۲۶۶ تا ۲۶۷)



**انجکشن لگوانے کے باوجود روزے کا قائم رہنا مقصد روزہ کے خلاف ہے**  
قرآن مجید میں اللہ تعالیٰ نے روزہ کی حکمت اور اس کا ثمرہ تقویٰ بیان فرمایا ہے<sup>۱</sup> اور تقویٰ کی حقیقت اس وقت پیدا ہو سکتی ہے کہ جب روزہ دار کچھ مجاہدہ اور نفس کے ساتھ مقابلہ کرے مثلاً اگر اس کو بھوک و پیاس لگی ہو اور اس کو کھانا اور دیگر حلال پاک اشیاء بھی میسر ہوں مگر پھر بھی وہ اس کو اس لئے نہیں کھاتا پیتا کہ اللہ تعالیٰ نے منع فرمایا ہے تو ایسا شخص جو اللہ کے حکم کی تعمیل میں حلال چیزوں سے پرہیز کرتا ہے تو وہ یقیناً دائمی حرام چیزوں سے بطریق اولیٰ پرہیز کرے گا۔

اب اگر انجکشن کے بارے میں یہ کہا جائے کہ اس سے روزہ نہیں ٹوٹتا تو جب بھی کسی کو بھوک یا پیاس ستائے گی تو وہ انجکشن کے ذریعے بدن کو غذا پہنچا کر بھوک مٹائے گا اور تھوڑا سا بھی بدن یا سر میں درد ہوگا تو وہ اس کے لئے درد کا انجکشن لگوائے گا اور اگر کوئی شخص نشہ کا عادی ہو تو وہ روزہ کی حالت میں نشہ آور انجکشن لگائے گا اس طرح تو روزہ میں نہ کوئی مجاہدہ اور ریاضت ہوگی اور نہ کوئی روزہ دار روزہ کی حالت میں نشہ کو چھوڑے گا اور نہ ہی اس سے تقویٰ پیدا ہوگا لہذا انجکشن کا لگوانا مقصد روزہ کے خلاف ہے اس لئے اس سے روزہ فاسد ہو جاتا ہے۔

### انجکشن معنوی کھانا پینا ہے

کھانا پینا تین طرح کا ہوتا ہے اس کی ایک قسم صوری اور معنوی ہے دوسری قسم صرف صوری ہے تیسری قسم صرف معنوی ہے۔

کھانے پینے کی صوری و معنوی قسم یہ ہے کہ کوئی غذا یا دوا منہ سے کھائی یا پی جائے اور وہ معدہ میں پہنچ کر وہاں قرار پکڑ لے اور صرف صوری کھانے پینے سے مراد یہ ہے کہ کوئی ایسی چیز کھاپی لی جائے جو بدن کے لئے نہ مفید ہو اور نہ روزہ دار کے لئے لذت بخش مثلاً کوئی کنکر وغیرہ

۱۔ يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ لَعَلَّكُمْ تَتَّقُونَ (البقرة ۱۸۳)  
ترجمہ: اے ایمان والو! تم پر روزہ فرض کیا گیا ہے جیسا کہ تم سے پہلے لوگوں پر فرض کئے گئے تھے تاکہ تم تقیٰ بن جاؤ

جیسی چیز منہ کی راہ سے کھاپی لے اور معدہ میں پہنچ جائے اور وہاں قرار پکڑ لے اور صرف معنوی کھانے پینے کا مطلب یہ ہے کہ بدن کے لئے مفید یا روزہ دار کو لذت بخش چیز حلق کے علاوہ کسی دوسری راہ خواہ وہ قدرتی سوراخ ہو یا مصنوعی، انسان کے بدن میں اس طرح داخل کی جائے کہ وہ اس میں چھپ جائے اور جلدی نکلنے کا احتمال نہ ہو مثلاً کان وغیرہ کے ذریعے سے یا کسی گہرے زخم کے ذریعے دوا بدن کے اندر داخل کی جائے ان تینوں صورتوں میں روزہ ٹوٹ جاتا ہے البتہ کفارہ صرف صوری و معنوی طور پر کھانے پینے سے لازم ہوگا۔ صرف صوری یا صرف معنوی کھانے پینے سے صرف قضا لازم آتی ہے انجکشن بظاہر معنوی قسم میں داخل نظر آتا ہے لہذا اس سے بھی روزہ ٹوٹ جانا چاہیئے کیونکہ اس کے ذریعے بدن کے اندر غذا، دوا یا کسی نشہ آور چیز کو داخل کیا جاتا ہے جس سے جسم کو قوت اور نشہ کے عادی کو لذت اور عارضی قوت و نشاط حاصل ہوتی ہے۔

### انجکشن لگوانے سے کھانے پینے اور دوا یا غذا کا مقصد حاصل ہوتا ہے

شریعت میں صرف الفاظ اور صورت کا اعتبار نہیں بلکہ معانی اور مقاصد کا بھی بڑا لحاظ رکھا جاتا ہے مثلاً روزے کے کچھ مسائل ایسے ہیں جو بظاہر ایک جیسے ہیں مگر معنی اور مقاصد کی وجہ سے ان کے احکام مختلف ہیں اس کی چند مثالیں مندرجہ ذیل ہیں۔

(۱) اگر کوئی کان میں تیل ٹپکا دے تو اس سے بالاتفاق روزہ ٹوٹ جاتا ہے کیونکہ اس سے بدن کی اصلاح مقصود ہوتی ہے۔ اس کے برعکس اگر کسی نے قصداً کان میں پانی ڈال دیا تو اس میں علماء کا اختلاف ہے اور بہت سے علماء کے نزدیک اس سے روزہ نہیں ٹوٹتا۔

(۲) اگر کوئی شخص عام مٹی کھائے تو اس سے صرف قضا لازم آتی ہے کفارہ واجب نہیں اس کے برعکس اگر کوئی شخص ارمنی مٹی یا وہ مٹی کھائے جس کے کھانے کی اسے عادت ہے تو کفارہ لازم ہوتا ہے اس کی وجہ یہی ہے کہ پہلی قسم کے کھانے سے مقصود بدن کی اصلاح یا لذت نہیں جب کہ دوسری قسم میں بدن کو مزہ حاصل ہوتا ہے۔

(۳) اگر کسی نے لعاب تھوک کرچاٹا یا کسی دوسرے کا تھوک نگل گیا تو صرف قضا واجب ہے کفارہ لازم نہیں لیکن اگر کسی شخص نے اپنے محبوب کے تھوک کو چاٹ لیا یا کسی بزرگ شخصیت کے تھوک کو چاٹا تو کفارہ لازم ہوگا کیونکہ پہلی صورت سے کوئی مقصد حاصل نہیں ہوتا جب کہ دوسری صورت میں لذت وغیرہ جیسا مقصد حاصل ہوتا ہے اس طرح بہت سی مثالیں صرف روزے کے مسائل میں ملتی ہیں جن میں بظاہر ایک قسم کے مسائل کے احکام میں اختلاف پایا جاتا ہے۔

اس اختلاف کی وجہ معنی و مقصد کا حاصل ہونا یا نہ ہونا ہے اور بالکل یہی معنی و مقصد انجکشن لگانے سے بھی حاصل ہو رہا ہے کہ بدن کی اصلاح یا نشہ کی لذت حاصل ہو رہی ہے لہذا اس سے بھی روزہ ٹوٹ جانا چاہیئے۔

## بدن کے اندر غذا یا دوا کسی بھی طریقے سے

### پہنچ جائے اس سے روزہ ٹوٹ جاتا ہے

ام المؤمنین حضرت عائشہ صدیقہ رضی اللہ تعالیٰ عنہا نبی کریم ﷺ سے روایت کرتی ہیں کہ آپ ﷺ نے ارشاد فرمایا۔

”انما الافطار مما دخل وليس مما خرج“

ترجمہ: ”روزہ تو اس چیز سے ٹوٹ جاتا ہے جو بدن میں داخل ہو اور اس چیز سے نہیں ٹوٹتا جو بدن سے خارج ہو جائے“۔ (مسند ابویعلیٰ ج ۴/۱۵۰) ۱

حضرت عبداللہ بن عباسؓ اور حضرت عکرمہؓ دونوں فرماتے ہیں:

”الصوم مما دخل وليس مما خرج“

روزہ کا ٹوٹ جانا بدن میں داخل ہونے (والی چیز) سے ہے نہ کہ بدن سے خارج کی چیز سے۔ (صحیح بخاری: باب الحجامة والقیء ۱/۲۶۰)

۱۔ قال الحافظ الهیثمی: ”وفیه من لم اعرفه“ (مجمع الزوائد ج ۳/۱۷۷) قال العبد الضعیف: اشار الهیثمی الی سلمی مولاة بکر بن وائل روت عن ام المؤمنین عائشة صدیقہ

رضی اللہ عنہا وقال الامام الحافظ ابن حجر عسقلانی: سلمی: البکریة من بکر بن وائل مولاة لهم روت عن عائشة وام سلمة وعنه زین الجہنی ويقال البکری (تہذیب التہذیب ۱۲/۲۶۵) وقال فی اللسان: سلمی الکوفیہ لا تعرف مولاة من بکر بن وائل عن عائشة وام سلمة رضی اللہ عنہما و عنہار زین الجہنی. (لسان المیزان: ۵۴۶/۹)

قلت سلمی البکریة ان کانت لا تعرف لکنہا ثقة علی قاعدة ابن حبان قال السخاوی فی شرح الفیة العراقی ص ۱۴..... واذالم یکن فی الراوی جرح ولا تعذیل کان کل من شیخہ والراوی عنہ ثقة ولم. یأت بحدیث منکر فہو عنده ثقة (صحیح ابن حبان بترتیب امیر علاء الدین الفارسی ص ۲) وقال المحدث العلامة ظفر احمد العثماني: فرجال الحديث کلہم ثقات الا سلمی فانہا غیر معروفة لکنہا ثقة علی قاعدة ابن حبان وقد مَرَّت فان التی روت عنہا والذی روى عنہا ثقتان والحديث ليس بمنکر: فان الآثار الواردة فی الباب تؤیدہ. وايضا فليس فی النساء من اتهمت ولا من ترکوها كما صرح به الذهبي فی الميزان. ورواية المستورة مقبولة عندنا (اعلاء السنن: ۱۲۰/۹)

(۱) قال الثوری: واخبرنی وائل بن داؤد عن عبد اللہ بن مسعود قال انما الصيام مادخل، وليس مما خرج، والوضوء مما خرج، وليس مما دخل.

(مصنف عبدالرزاق: ۲۰۸/۴ الناشر المجلس العلمی کراتشی)

(۲) حدثنا هشيم عن حصين عن عكرمة قال الافطار مما دخل وليس مما خرج

(مصنف ابن ابی شیبہ: ۳۵۵/۲ مکتبہ امداد یہ ملتان پاکستان)

(۳) عبد الرزاق عن الثوری عن وائل بن داؤد عن ابراهيم عن عبد الله بن مسعود قال: ”انما الوضوء مما خرج، والصوم مما دخل وليس مما خرج“.

(مصنف عبدالرزاق: ۱۷۰/۱ الناشر المجلس العلمی کراتشی)

(۴) وقال ابن عباس وعكرمة ”بطلان الصوم مما دخل وليس مما خرج“ (مرواة المفاتيح

شرح مشکوة المصابيح: ۲۶۵/۴)

قال ابن الهمام روى ابو يعلى الموصلى فى مسنده حدثنا احمد بن منيع حدثنا مروان بن معاوية عن رزين البكرى قال حدثنا مولاة لنا يقال لها سلمى من بكر ابن وائل انها سمعت عائشة رضی اللہ عنہا تقول: ”دخل علی رسول اللہ ﷺ فقال يا عائشة هل من كسرة فأتته بقرص فوضعه علی فیہ فقال: يا عائشة هل دخل بطني منه شيء كذا لك قبلة الصائم انما الافطار مما دخل وليس مما خرج ولجھالة المولاة لم یثبتہ بعض اهل الحديث ولا شك فی ثبوته موقوفا علی جماعة ففی البخاری تعلیقا قال ابن عباس وعكرمة الفطر مما دخل وليس مما خرج“. وأسند عبدالرزاق الی ابن مسعود قال: انما الوضوء مما خرج وليس مما دخل والفطر مما دخل وليس مما خرج.

مرواة المفاتيح شرح مشکوة المصابيح: ۲۶۵/۴، ۲۶۶: اعلاء السنن ۱۲۵/۹

امام بخاریؒ کے ایک نسخے میں ”الصوم“ کے بجائے ”الفطر“ ہے یعنی روزے کا ٹوٹ جانا اس چیز سے ہے جو بدن میں داخل ہوتی ہے.... الخ (نیز دیکھئے مصنف ابن ابی شیبہ ۲/۴۵۵-۴۶۷) حضرت ابراہیم نخعی رحمۃ اللہ علیہ سے روایت ہے کہ حضرت عبداللہ بن مسعود رضی اللہ عنہ نے فرمایا:

”انما الوضوء مما خرج والصوم مما دخل وليس مما خرج“

ترجمہ: ”وضو کا ٹوٹ جانا اس چیز سے ہے جو بدن سے نکلتی ہے اور روزے کا ٹوٹ جانا اس چیز سے ہے جو بدن میں داخل ہونے کا اس چیز سے جو بدن سے خارج ہو۔ (مصنف عبدالرزاق: ۱/۱۷۱) اس مسئلہ کی تفصیل اعلاء السنن: ۹/۱۲۵. ۱۲۶ باب الفطر مما دخل لا مما خرج الاما استثنیٰ ۲ بدلیل میں موجود ہے مذکورہ حدیث اور آثار سے معلوم ہوتا ہے کہ بدن کے اندر جو غذا یا دوا کسی بھی طریقے سے داخل کی جائے اس سے روزہ ٹوٹ جاتا ہے اور فقہ کی کتابوں میں صراحت کے ساتھ لکھا ہے

۱۔ وائل بن داؤد التیمی ابوبکر الکوفی والد بکر بن وائل وهو ثقة قال احمد وقد سمع وائل من ابراهيم النخعي وهو ثقة وقال ابن ابي الحاتم صالح الحديث وذكره ابن حبان في الفقات ، وقال البزار صالح الحديث وقال الخليل ثقة (ملخصه تهذيب التهذيب: ۱۰۹/۱) بکر بن وائل بن داؤد التیمی الکوفی روى عن الزهري و عبد الله بن دينار و ابي الزبير و موسى بن عقبة و نافع و سعيد بن ابي عروبة و غيرهم.

وعنه شعبة و ابن عيينة و هشام بن عروة و هو اكبر منه و ابو وائل بن داؤد و همام بن يحيى و قريش بن حيان و عامتهم من اقرانه. روى سفيان عن ابيه و ائله قال كان ابنه يجالس الزهري معنا. قال ابو حاتم صالح وقال النسائي ليس به باس. مات قبل ابيه.

قلت وقال الحاكم وائل وابنه ثقتان. وذكره ابن حبان في الفقات وقال عبد الحق في الاحكام ضعيف ورد ذلك عليه ابن القطان فاجاد وقال لم يذكره احد ممن صنف في الضعفاء ولا قال فيه احد انه ضعيف. تهذيب التهذيب: ۲۸۸/۱

۲۔ قال المسحذ العلامة ظفر احمد العثماني ومن جملة ما استثنى بدليل الاستثناء لان استثناء لا ثبت بالحديث الذي مرفى باب عدم وجوب القضاء عند ذرع القي وكذا الاستمنا مستثنى منه بدليل مذكور في الهداية..... الخ (اعلاء السنن: ۹/۱۲۶)

کہ امام ابوحنیفہؒ کے نزدیک روزے کے فاسد ہونے کے لئے صرف اتنی بات ضروری ہے کہ کوئی غذا یا دوا وغیرہ بدن کے اندر پہنچائی جائے اور وہ بدن میں ٹھہر جائے خواہ وہ غذا یا دوا کسی اصلی منفذ اور قدرتی سوراخ کے ذریعے پہنچائی گئی ہو یا کسی اور مصنوعی طریقے سے۔ لہذا ان کے نزدیک روزے کے ٹوٹنے کا دار و مدار صرف غذا یا دوا کے بدن میں پہنچنے پر ہے۔ اور یہ بالکل ظاہر ہے کہ انجکشن کے ذریعے معدہ بلکہ پورے بدن میں دوا اور غذا پہنچائی جاتی ہے۔

## روزہ فاسد ہونے کے لئے ضروری نہیں کہ کھانا پینا فطری

### اور قدرتی سوراخوں کے ذریعے بدن میں داخل ہو

فقہ کی کتابوں میں آمہ اور جائفہ یعنی کھوپڑی اور پیٹ کے زخم کی دوا کے متعلق حکم صراحت کے ساتھ موجود ہے کہ اگر اس کے بارے میں یہ علم یقین ہو جائے کہ ان زخموں کے ذریعے دوا پیٹ یا دماغ کے اندر پہنچ گئی ہے تو اس سے روزہ ٹوٹ جاتا ہے خواہ زخم پر ڈالی گئی دوا خشک ہو یا تر۔ البتہ اگر دوا کا پہنچنا غیر یقینی ہو تو ایسی صورت میں حضرت امام ابوحنیفہؒ فرماتے ہیں کہ اگر دوا خشک ہے تو اس سے روزہ فاسد نہیں ہوتا کیونکہ خشک دوا زخم کے منہ میں رہتی ہے اور تر دوا ڈالنے سے روزہ فاسد ہو جاتا ہے کیونکہ ایسی صورت میں غالب احتمال یہی ہے کہ وہ دوا اندر پہنچ گئی ہے۔ حضرت امام ابو یوسفؒ اور حضرت امام محمدؒ فرماتے ہیں کہ جب تک غیر یقینی صورت ہو خواہ دوا تر ہو یا خشک روزہ نہیں ٹوٹتا کیونکہ ایسی صورت میں غذا اور دوا وغیرہ کے پہنچنے میں تردد اور شک ہوتا ہے کہ یہ دوا اندر پہنچی ہے یا نہیں اور شک کی بنیاد پر روزہ نہیں ٹوٹتا۔

۱۔ قال العلامة شمس الدين السرخسيّ وابو حنيفة رحمه الله يقول المفسد للصوم وصول المفطر الى باطنه فالعبرة بالوصول لا للمسلک (المبسوط لشمس الدين السرخسيّ: ۲۸/۳) وقال ايضاً واكثر مشايخنا رضی الله عنهم ان العبرة بالوصول الخ. (المبسوط: ۲۸/۳) وفي العناية واكثر مشايخنا على ان العبرة للوصول الخ (العناية بهامش فتح القدير: ۲/۲۶۶)



خلاصہ یہ کہ آئمہ ثلاثہ حضرت امام ابوحنیفہؒ، امام ابو یوسفؒ اور امام محمدؒ سب کا اس پر اتفاق ہے کہ جب یہ یقین اور علم حاصل ہو جائے کہ دوا اندر پہنچ گئی خواہ دوا یا غذا منہ و حلق وغیرہ کسی قدرتی سورخ کے ذریعے سے پہنچی ہو یا کسی زخم وغیرہ کے ذریعے سے اس سے بہر حال روزہ ٹوٹ جاتا ہے! اور یہ تو ظاہر ہے کہ انجکشن کے ذریعے سے دوا یقینی طور پر سرعت کیساتھ پورے بدن کے اندر پہنچ جاتی ہے لہذا انجکشن سے بھی روزہ ٹوٹ جانا چاہیئے۔

## ایک اشکال کا جواب

اگر کوئی یہ اشکال کرے کہ پیٹ یا دماغ کے زخم میں دوا تو براہ راست معدہ یا دماغ میں پہنچ جاتی ہے اور انجکشن میں ایسا نہیں ہوتا بلکہ وہ تو خون میں مل کر بدن اور معدہ میں پہنچتی ہے۔

اس کا جواب یہ ہے کہ اول تو یہ اشکال ہی درست نہیں کہ پیٹ کے زخم سے مراد صرف وہی زخم ہے جو معدہ تک پہنچ گیا ہو اگر بالفرض اس سے ایسا زخم مراد لے بھی لیا جائے تو پھر بھی اس کا مطلب ہرگز یہ نہیں کہ جب وہ دوا بغیر کسی اختلاط کے بدن اور معدہ میں پہنچے تو پھر اس سے روزہ ٹوٹے گا ورنہ نہیں اور اگر اس سے یہ مراد لیا جائے پھر تو یہ مسئلہ امام ابوحنیفہؒ اور صاحبین کے درمیان

۱۔ ولوداوی جائفة او آمة بدواء فوصل الى جوفه او دماغه افطر عند ابی حنیفة رحمہ اللہ والذی یصل هو الرطب وقال لا یفطر لعدم التیقن بالوصول لانضمام المنفذ مرة واتساعه اخرى كما فی الیابس من الدواء الخ (الهدایہ)

وقال ابن الهمام وحنینڈ فلا تحریر فی العبارة لانه بعد ان اخذ الوصول فی سورة المثسلة یمتنع نقل الخلاف فیہ اذا لا خلاف فی الافطار علی تقدیر الوصول انما الخلاف فیما اذا کان الدواء رطباً فقل افطر للوصول عادة وقال لا لعدم العلم به. (فتح القدیر: ۲/۲۶۷)

وفی الدر المختار ”فوصل الدواء حقيقة الى جوفه ودماغه الخ

وفی ردالمحتار ”اشار الى ان ما وقع فی ظاهر الرواية من تقييد الافساد بالرطب مبنى على العادة من انه یصل والا فالمعتبر حقيقة الوصول حتی لو علم وصول الیابس افسد او عدم وصول الطری لم یفسد وانما الخلاف اذا لم یعلم یقیناً فاسدً بالطری حکماً بالوصول نظراً الى العادة ونفیاه.

(کذا فی الفتح (ردالمحتار: ۱۰۲/۲)

اختلافی نہیں رہتا بلکہ سب کے نزدیک بالاتفاق روزہ ٹوٹ جاتا۔ اختلاف اس لئے پیدا ہوا کہ صاحبین کے نزدیک اس زخم کے ذریعے معدہ یا دماغ میں دوا کا پہنچنا مشکوک ہے بلکہ امام ابوحنیفہؒ بھی خشک اور تروا میں اس لئے فرق کرتے ہیں کہ خشک دوا اندر جانے کے بجائے زخم کی رطوبت کو گاڑھا اور جمع کر لیتی ہے اور زخم کو خشک کر کے اس کے منہ کو بند کر دیتی ہے اور تروا کے بارے میں غالب گمان یہ ہے کہ وہ زخم کے اندر خون یا پیپ وغیرہ کی رطوبت کے ساتھ مل کر معدہ میں پہنچ گئی ہے جیسا کہ اس کی پوری وضاحت فقہ کی کتابوں میں موجود ہے!۔

جب یہ بات ثابت ہو گئی کہ کسی دوا کے بارے میں جب یہ غالب گمان ہو جائے کہ وہ خون وغیرہ میں غلط ملط ہو کر بدن کے اندر پہنچ گئی تو اس سے روزہ ٹوٹ جاتا ہے تو انجکشن کے ذریعے جو غذا یا دوا بدن میں پہنچ رہی ہے اس سے تو بالاتفاق روزہ ٹوٹ جانا چاہیئے کیونکہ انجکشن کے ذریعے تو یقینی طور پر دوا بدن کے اندر پہنچائی جا رہی ہے۔

## کھانے پینے کی قدرتی اور فطری راہ

### صرف ایک ہی ہے اور وہ حلق ہے

بدن کے اندر رگوں، نسوں کا معلوم کرنا یا ان قدرتی راہوں کو معلوم کرنا جو معدہ کو پہنچتی ہیں یا کسی چیز کا معدہ وغیرہ میں پہنچنا یہ تمام امور ایسے ہیں جن کا تعلق بدن کے علم و تجربہ اور مشاہدہ سے

۱۔ قال العلامة شمس الدين السرخسی ”فالیابس انما یستعمل فی الجراحة لاستمساک راسها فلا یتعدی الى الباطن والرطب یصل الى الباطن عادة فلهذا فرق بینهما والدلیل علی ان العبرة لما قلنا ان الیابس یتربط برطوبة الجراحة“ الخ (المبسوط للسرخسی: ۲/۶۸)

وفی الہدایہ ”وله ان رطوبة الدوا تلاقی رطوبة الجراحة فیزداد میلًا الى الاسفل فیصل الى الجوف بخلاف الیابس لانه ینشف رطوبة الجراحة فیفسد فمها (الہدایہ باب ما یوجب القضاء والكفارة)

ہے اور اس میں ماہرین فن کے تجربہ اور مشاہدہ کو معتبر مانا جاتا ہے<sup>۱</sup> لہذا اہل فن یعنی علم الابدان کے ماہرین کے تجربہ سے یہ بات معلوم ہوئی ہے کہ معدہ میں دوا یا غذا کے پہنچنے کی فطری اور قدرتی راہ صرف ایک ہی ہے اور وہ حلق ہے عام طور پر منہ کے راستہ سے ہی کوئی چیز حلق کے اندر جاتی ہے لیکن اللہ تعالیٰ نے بندوں کی ضرورت کے تحت حلق میں کسی چیز کے داخل ہونے کیلئے ایک ہنگامی حالت کی قدرتی راہ ناک کے سوراخ کو بنایا ہے جس کے ذریعے حلق میں براہ راست کوئی چیز پہنچ سکتی ہے۔ اس کے علاوہ کسی دوسری قدرتی راہ اور سوراخ سے معدہ میں کوئی چیز نہیں پہنچ سکتی یہاں تک کہ ستر کے مقامات سرین اور شرمگاہ کی راہ سے بھی کوئی چیز خود بخود اوپر جا کر معدہ میں نہیں پہنچ سکتی کیونکہ نیچے کے راستے قدرت نے فضلہ خارج ہونے کیلئے بنائے ہیں اور ان راہوں سے پیشاب پاخانہ خارج ہوتا ہے اور معدہ اور جائے پاخانہ کے درمیان اوپر سے نیچے تک کافی فاصلہ ہے پھر ان دونوں کے درمیان پیچ در پیچ انتڑیاں ہیں اور وہ بھی فضلہ سے بھری رہتی ہیں اور اوپر سے اس کا دباؤ بھی ہوتا ہے ایسی صورت میں ایک قطرہ تیل یا پانی یا انگلی کی تری کا خود بخود معدہ میں پہنچنا صرف مشکل نہیں بلکہ ناممکن ہے حالانکہ فقہ کی کتابوں میں یہ بات صراحت کے ساتھ موجود ہے کہ ان ستر کے مقامات میں ترانگی یا روئی وغیرہ کے پھنبہ داخل کرنے سے روزہ ٹوٹ جاتا ہے اور انجکشن کے ذریعے تو دوا کا صرف اثر نہیں بلکہ اس کے اجزاء پورے بدن میں سرایت کر جاتے ہیں اور معدہ میں پہنچتے ہیں تو اس سے روزہ فاسد ہو جانے میں کیا شک رہ جاتا ہے؟ واللہ اعلم

### روزہ ٹوٹنے کے لئے ضروری نہیں کہ دوا معدہ یا دماغ میں پہنچے

فقہ کی کتابوں سے یہ بات بھی معلوم ہوتی ہے کہ دوا وغیرہ کا معدہ اور دماغ میں پہنچنا ہی ضروری نہیں بلکہ روزہ دار جب کسی چیز کو بدن کے اندر داخل کر لے اور وہ چیز بدن کے اندر ٹھہر جائے تو یہ روزہ کو توڑنے کے لئے کافی ہے اس سے متعلق چند مسائل بطور نمونہ پیش کئے جاتے ہیں۔

۱۔ مرد کے آلہ تناسل میں دوا تیل وغیرہ ٹپکانے کی بحث میں صاحب ہدایہ لکھتے ہیں کہ ”وہذا لیس من باب الفقه“ اور اس کی تشریح میں صاحب عنایہ لکھتے ہیں ”ای فقہ الشریعة بل يرجع الى معرفة فقه الطب“ اور ابن الصمام اس عضو کی بحث میں لکھتے ہیں ”یفید انه لا خلاف لواتفقوا علی تشریح هذا العضو“۔ (فتح القدیر: ۲/۲۶۷)

(الف) اگر کسی عورت نے مخصوص عضو میں روئی کا پھایہ رکھا اور وہ فرج داخل میں پہنچ گیا تو فقہاء کرام فرماتے ہیں کہ اس کا روزہ ٹوٹ گیا۔

(ب) اگر کسی وسوسے والے شخص نے استنجاء کے وقت پانی سے ترانگی کو اندر داخل کیا تو اس کا روزہ ٹوٹ گیا۔

حالانکہ یہ بات بالکل ظاہر ہے کہ ان مذکورہ دونوں صورتوں میں انگلی کی تری یا پھایہ تو معدہ میں کسی طرح بھی نہیں پہنچ سکتے لیکن پھر بھی ان چیزوں سے روزہ ٹوٹ جاتا ہے نیز ایسی صورتوں میں ان چیزوں سے نہ کوئی غذا بیت حاصل ہو رہی ہے نہ لذت نہ یہ معدہ کو پہنچتی ہیں نہ دماغ کو پھر بھی اس سے روزہ ٹوٹ جاتا ہے تو آخر انجکشن جس کے ذریعے غذا یا دوا صرف معدہ اور دماغ میں نہیں بلکہ پورے بدن میں پہنچتی ہے تو اس سے روزہ کیونکر نہیں ٹوٹتا؟

### دشوار ترین اور غیر مشکل امور میں فرق

شریعت دشوار ترین اور غیر دشوار مسائل کے احکام میں اور جن چیزوں سے عادتہ بچنا انتہائی مشکل ہے اور جن سے بچنا مشکل نہیں ان کے مسائل کے احکام میں فرق کرتی ہے اور روزے کے ایک ہی نوع کے بہت سے مسائل میں یہی فرق فقہ کی کتابوں میں موجود ہے۔ یہاں چند مثالیں بطور نمونہ پیش کی جاتی ہیں جو معروف و مشہور مسائل بھی ہیں۔

(۱) دھواں یا غبار حلق میں جانے سے روزہ نہیں ٹوٹتا کیونکہ ان چیزوں سے عادتہ بچنا انتہائی مشکل ہے۔

(۱) وفي الاقطار في الاذن لم يشترط محمد رحمه الله الوصول الى الدماغ حتى قال مشايخنا اذا غاب في اذنه كفى ذلك لوجوب القضا وبعضهم شرطوا الوصول (المحيط البرهاني: ۵۵۷/۲) وفيه ايضا اذا رمت المرأة القطنه في قبلها ان انتهت الى الفرج الداخل وهو رحمها انتقض صومها لانه تم الدخول (المحيط البرهاني: ۵۵۷/۲) وفي الدر المختار اودخل اصبعه اليابسة في اى دبره او فرجها ولو مبتلة فسد وفي رد المختار لبقاء شئ من البلة في الداخل الخ (رد المختار: ۹۹/۲)



اللہ تعالیٰ کے بندوں کو آٹا پیسنے یا اچھاننے یا غلہ صاف کرنے کی بھی ضرورت پڑتی ہے اور روٹی وغیرہ پکانے اور آگ جلانے کی ضرورت بھی، اور ظاہر ہے کہ ایسی صورتوں میں دھواں یا گرد و غبار سے بچنا انتہائی مشکل اور دشوار ہے اس لئے شریعت میں یہ معاف ہے اور اس سے روزہ نہیں ٹوٹتا۔ اس کے برعکس اگر کسی نے اگر بقی وغیرہ کے دھوئیں کو ناک سے کھینچنا تو روزہ ٹوٹ جاتا ہے بلکہ سگریٹ اور حقہ پینے سے تو کفارہ بھی لازم ہو جاتا ہے کیونکہ اس سے بچنا کوئی مشکل نہیں۔

(۲) غسل کرتے وقت خود پانی کان کے اندر چلا گیا تو اس سے بالاتفاق روزہ نہیں ٹوٹتا۔ البتہ اگر کسی روزہ دار نے خود اپنے فعل سے پانی کو کان میں پٹکا دیا تو اس سے بعض فقہاء کے نزدیک روزہ ٹوٹ جاتا ہے اس کی وجہ وہ یہی لکھتے ہیں کہ پہلی صورت میں بچنا مشکل ہے جب کہ دوسری صورت میں بچنا کوئی مشکل نہیں۔

(۳) اگر کبھی اڑ کر حلق میں چلی گئی تو روزہ باقی ہے لیکن اگر منہ کے اندر گئی اور قصد انگلی۔  
تو روزہ جاتا رہا۔

(۴) آنسو کے ایک دو قطرے منہ میں چلے گئے یا چہرے سے ایک دو قطرے پسینے کے منہ میں چلے گئے اور انہیں نگل لیا گیا تو ایسی صورت میں روزہ باقی رہا کیونکہ اس قدر عام اور معمولی چیزوں سے بچنا دشوار ہے اگر اس سے زیادہ مقدار میں آنسو یا پسینہ منہ میں چلا گیا اور نگل لیا کہ اس کی نمکینی پورے منہ میں محسوس ہوئی تو روزہ جاتا رہا کیونکہ اس سے بچنا دشوار نہیں۔ اسی طرح اگر آنسو یا پسینے کا ایک قطرہ قصد آمنہ میں ڈال کر نگل لیا تو روزہ جاتا رہا۔

۱۔ وفي الدر المختار او دخل غبار او ذباب ولو ذكرا استحساناً لعدم امكان التحرز عنه ومفاده انه لو ادخل حلقه دخان افطرت دخان كان ولو عوداً وعنبراً ولو ذكراً لا يمكن التحرز عنه وفي رد المختار اي بآي صورة كان الادخال حتى لو تبخر بخور فاواه الى نفسه واشتمه ذكراً لصومه افطر لا يمكن التحرز عنه..... ولا يتوهم انه كشم الورد ومآنه والمسك لوضوح الفرق بين هواء تطيب بريح المسك وشبهه وبين جوهر دخان وصل الى جوفه يفعل (امداد) وبه علم شرب الدخان ونظمه الشرنبلالي في شرحه على الوهبانية بقوله ويمنع من بيع دخان وشربه وشربه في الصوم لاشك يفطر ويلزمه التكفير لوطن نافعاً كذا دافعاً شهوات فقرروا (رد المختار: ۲/ ۹۸... ۹۷)

۲۔ الدموع اذا دخل فم الصائم ان كان قليلاً كالقطرة والقطرتين ونحو ذلك لا يفسد صومه لانه لا يمكن التحرز عنه وان كان كثيراً حتى وجد في جميع فمه..... يفسد صومه لانه لا يمكن الاحتراز عنه وكذلك الجواب في عرق الوجه لو دخل فم الصائم (الولو الجية: ۲/ ۲۱۸)

(۵) گلی کے وقت ضرور بالضرور کچھ نہ کچھ پانی کی تری منہ میں رہ جاتی ہے اور منہ کے لعاب کے ساتھ مل کر حلق کے اندر چلی جاتی ہے چونکہ اس سے بچنا انتہائی مشکل ہے اس لئے پانی کی ایسی تری معاف ہے اس کے برعکس ایک دو قطرے پانی قصداً حلق کے اندر پٹکانے سے روزہ ٹوٹ جاتا ہے ان تمام جزئیات کو دیکھنے کے بعد جب انجکشن کی طرف دیکھتے ہیں تو انجکشن لگانا ایک اختیاری امر ہے اور یہ بات ظاہر ہے کہ اختیاری امر سے بچنا کوئی دشوار نہیں۔ لہذا انجکشن لگانے سے روزہ ٹوٹ جانا چاہیئے۔

### اثر اور اجزاء کے حکم میں فرق

فقہ کی کتابوں میں یہ بات بھی بڑی وضاحت کے ساتھ موجود ہے کہ اگر کسی چیز کے اجزاء بدن کے اندر پہنچ جائیں تو اس سے روزہ ٹوٹ جاتا ہے اور اگر کسی چیز کے اجزاء بدن میں داخل نہ ہوں بلکہ صرف اس چیز کا اثر بدن پر پڑ جائے یا اس کا اثر بدن کے اندر محسوس ہو تو اس سے روزہ نہیں ٹوٹتا مثلاً اگر کوئی روزہ دار غسل کرے یا ایئر کنڈیشن کمرے میں لیٹ جائے یا پنکھا چلائے اور اس سے اس کا جسم ٹھنڈا ہو جائے تو اس سے روزہ نہیں ٹوٹتا۔ اسی طرح اگر کوئی شخص کسی پھول کو سونگھے یا گلاب مشک وغیرہ کے عطر کو سونگھے تو اس سے روزہ نہیں ٹوٹتا کیونکہ ایسی صورت میں پھول یا عطر کے اجزاء بدن میں داخل نہیں ہوتے بلکہ صرف خوشبو کا اثر بدن میں پہنچتا ہے اس کے برعکس کسی نے اپنے فعل سے اگر بقی یا کسی اور چیز کے دھوئیں کو اپنے بدن کے اندر داخل کیا تو اس سے روزہ ٹوٹ جائے گا کیونکہ اس صورت میں دھوئیں کا اثر نہیں بلکہ خود دھوئیں کے اجزاء کو اندر داخل کیا ہے۔<sup>۱</sup> بعینہ یہی صورت انجکشن کے ذریعے خود دوا یا غذا کے اجزاء کو داخل کرنے میں ہے لہذا اس سے بھی روزہ ٹوٹ جانا چاہیئے۔

۱۔ وفي الهداية مع العناية "ولو اكتحل لم يفطر وان وجد طعمه في حلقه لانه ليس بين العين والدماع منفذ فما وجد في حلقه من طعمه انما هو اثره لاعينه..... كما لو اغتسل بالماء البارد فوجد برودة الماء في كبده اه (العناية بهامش فتح القدير: ۲/ ۲۵۷) وفي الدر المختار 'ومفاده انه لو ادخل حلقه الدخان افطر..... بقیہ اگلے صفحے پر

## جن طریقوں اور راستوں سے بدن میں کوئی چیز داخل ہوتی ہے ان کی اقسام اور ان کے متعلق روزہ کے احکام کا خلاصہ

جن راستوں طریقوں اور سوراخوں کے ذریعے انسانی بدن میں کوئی چیز داخل ہوتی ہے وہ کئی قسم کے ہیں اور فقہ کی کتابوں میں مختلف منافذ و مخارج یعنی سوراخوں کے متعلق روزہ کے احکام مختلف ہیں۔ یہاں آسانی کی خاطر ان کو چار حصوں میں تقسیم کرتے ہیں۔ ان میں سے تین قسمیں قدرتی منافذ اور سوراخ ہیں اور ایک قسم مصنوعی ہے جس کی تفصیل مندرجہ ذیل ہے۔

(۱) کھانے پینے کے لئے فطری اور قدرتی راہ اور سوراخ منہ اور حلق ہے اس سوراخ یا راہ سے جو چیز بھی یاد ہوتے ہوئے قصد بدن کے اندر داخل کی جائے تو اس سے روزہ ٹوٹ جاتا ہے خواہ وہ چیز کھانے پینے کے قابل ہو یا نہ ہو، وہ چیز زیادہ ہو یا تھوڑی، اس سے بدن کی اصلاح مقصود ہو یا نہ ہو بہر صورت روزہ ٹوٹ گیا مثلاً روزہ یاد ہونے کے باوجود تھوڑا سا پانی پیایا کنکر کھایا یا دھواں منہ کے اندر داخل کیا تو اس سے روزہ ٹوٹ جاتا ہے بلکہ بعض صورتوں میں کفارہ بھی واجب ہو جاتا ہے جیسا کہ اس کا بیان پہلے گزر چکا ہے۔

(۲) وہ قدرتی راستے اور سوراخ جو منہ اور حلق کے علاوہ ہیں وہ ناک، کان اور ستر کے مقامات ہیں ان راستوں کے ذریعے بھی بدن کے اندر تیل پانی وغیرہ داخل ہوتا ہے لہذا روزہ کی حالت میں اگر ان راستوں سے تیل دوا وغیرہ داخل کیئے جائیں تو روزہ ٹوٹ جائے گا۔ البتہ کان میں پانی قصداً ٹپکانے کے بارے میں علماء کا اختلاف ہے بعض کے نزدیک روزہ ٹوٹ جاتا ہے بعض کے نزدیک نہیں۔ جو علماء کان میں پانی ٹپکانے سے روزہ ٹوٹنے کے قائل نہیں وہ حضرات اس

گزشتہ کا بقیہ: وفي رد المحتار "ولا يتوهم انه كشم الورد ومائه والمسك لوضوح الفرق بين هواء تطيب بريح المسك وشبهه وبين جوهر دخان وصل الى جوفه بفعله. اه. (رد المحتار ج ۲ ص ۹۷) وايضاً في الدر المختار "لا يكره دهن شارب ولا كحل"

وفي رد المحتار "وذكر في الامداد اول الباب انه يؤخذ من هذا انه لا يكره للصائم شم رائحة المسك والورد ونحوه فما لا يكون جوهرًا متصلاً كالدهان الخ (رد المحتار ج ۲ ص ۱۱۳)

وفي البدائع وكذا لو دهن راسه واعضائه فتشرب فيه انه لا يضر لانه وصل اليه الاثر لا العين (بدائع الصنائع ج ۲ ص ۹۳)

کی ایک وجہ یہ بیان کرتے ہیں کہ کان میں پانی ڈالنا بدن کے لئے مفید نہیں جیسا کہ اس کا بیان پہلے گزر چکا ہے اور اس کی وجہ یہ بھی ہو سکتی ہے کہ پانی عام طور پر کان کے پردوں میں جذب ہو کر اندر نہیں ٹھہرتا بلکہ باہر آ جاتا ہے اس کے برعکس تیل وغیرہ جذب ہو کر بدن کے اندر ٹھہر جاتا ہے۔ واللہ اعلم

اسی طرح کا اختلاف مرد کے آلہ تناسل کے متعلق بھی ہے۔ امام ابو حنیفہؒ کے نزدیک مرد کے آلہ تناسل میں پانی ٹپکانے سے روزہ نہیں ٹوٹتا اس کی درست وجہ بھی یہی معلوم ہوتی ہے کہ آلہ تناسل کی نالی میں پانی نہیں ٹھہرتا بلکہ واپس گر جاتا ہے۔ واللہ اعلم

بہر حال مذکورہ بالا تفصیل سے ثابت ہوا کہ دوسری قسم کے راستوں سے اگر بدن کے اندر کوئی چیز داخل کی جائے اور وہ چیز بدن کے اندر ٹھہر جائے تو اس سے روزہ ٹوٹ جائے گا۔

خلاصہ یہ کہ کان اور آلہ تناسل کی نالی میں پانی ٹپکانے کے بارے میں علماء کا جو اختلاف ہے اس کی وجہ یہ نہیں کہ وہ بدن کے لئے مفید نہیں بلکہ اس کی درست وجہ یہی معلوم ہوتی ہے کہ ان راہوں سے داخل ہونے والی چیز کے بارے میں یہ یقین نہیں کہ وہ بدن کے اندر ٹھہرتی ہے یا نہیں لیکن جہاں یہ یقین ہو جائے تو وہاں صحیح یہی ہے کہ اس سے روزہ ٹوٹ جائے گا۔

۱۔ وفي البحر واطلق في الاقطار في الاذن فشم الماء والدهن بلاخلاف واما الماء فاختار في الهداية عدم الافطار به سواء دخل بنفسه او ادخله وصرح الولوالجي بانه لا يفسد صومه مطلقاً معللاً بانه لم يوجد الفطر صورة ولا معنى لانه مما لا يتعلق (المحيط) وفي فتاوى قاضيخان انه ان خاض الماء فدخل اذنه لا يفسد وان صب الماء في الاذن فالصحيح انه يفسد لانه وصل الى الجوف ففعله ورجحه المحقق في فتح القدير. وفي منحة الخالق على البحر والاولى تفسيرها بالادخال بصنعه كما علل به الامام قاضيخان الفساد بادخال الماء اذنه بانه موصل بفعله فلا يعتبر فيه صلاح البدن كما لو ادخل خشية وغيبها الى آخر كلامه اه (البحر الرائق: ۲/۲۷۹) وفي الهداية لو اقطر في احليله لم يفطر عن ابی حنیفہ رحمہ اللہ وقال ابو یوسف يفطر وقول محمد مضطرب فيه فكانه وقع عند ابی یوسف بينه وبين الجوف منفذاً وقال المحقق الامام بن الهمام يفيدانه لا خلاف لو اتفقوا على تشريح هذا العضوفان قول ابی یوسف بالافساد انما هو بناء على قيام المنفذين بين المثانة والجوف فيصل الى الجوف ما يقطر فيها وقوله بناء على عدمه..... وهذا اتفاق منهما على اناطة الفساد بالوصول الى الجوف ويفيدانه اذا علم انه لم يصل بعد بل هو في قصبه الذكر لا يفسد وبه صرح غير واحد قال في شرح الكنز وبعضهم جعل المثانة نفسها جوفاً عند ابی یوسف (فتح القدير: ۲/۲۷۹ تا ۲۸۸)

اگر ان قدرتی سوراخوں میں صلاح بدن کی قید بھی لگائی جائے تو پھر جائے پاخانہ میں پانی داخل کرنے سے روزہ فاسد نہیں ہوگا کیونکہ اس راہ سے بدن کے لئے پانی مفید ہونے کے بجائے سخت نقصان دہ ہے۔<sup>۱</sup>

بدن میں تیسری قسم کے قدرتی سوراخ وہ ہیں جن کو مسام کہتے ہیں اور یہ وہ چھوٹے چھوٹے سوراخ ہیں جو بالوں کی جڑوں میں دکھائی دیتے ہیں چونکہ یہ مسام بالوں کی جڑوں کی حد تک بالکل جلد کے ابتدائی اوپر کے حصے میں ہوتے ہیں پھر انتہائی باریک ہونے کے ساتھ ساتھ بالوں کی جڑوں پر ہوتے ہیں اس لئے ان مسام کے ذریعے پہلے تو عموماً جلد کے اوپر ابتدائی حصے میں کسی چیز کے اجزاء داخل نہیں ہو سکتے بلکہ صرف اسکا اثر اندر محسوس ہوتا ہے مثلاً غسل کے وقت پانی کی ٹھنڈک محسوس ہونا یا ٹھنڈی ہواؤں سے بدن کا ٹھنڈا ہونا یا تیل کی مالش سے بدن کو راحت و سکون ملنا۔ اگر ان مسام کے ذریعے تیل وغیرہ کے قلیل اجزاء مل جائیں تو وہ اوپر اوپر صرف بالوں کی جڑوں کی حد تک ہونگے جس کا کوئی اعتبار نہیں خلاصہ یہ کہ بدن کے اندر جو اثر پہنچتا ہے یا جو تیل وغیرہ کے قلیل اجزاء جذب ہو کر ختم ہو جاتے ہیں وہ شریعت میں معاف ہیں اور یہی حکم آنکھوں میں پانی دوا ڈالنے یا سرمہ لگانے کا ہے جیسا کہ اس کا بیان پہلے گزر چکا ہے۔

(۴) چوتھی قسم کے راستے اور سوراخ وہ ہیں جو قدرتی نہیں بلکہ کسی زخم کی وجہ سے بدن میں کوئی گہرا گڑھ یا سوراخ بن جاتا ہے یا کوئی موذی جانور بچھو وغیرہ کسی کو ڈس لیتا ہے یا کوئی شخص خود اپنے بدن کے اندر کوئی سوئی وغیرہ داخل کر دیتا ہے

غرض قدرتی سوراخوں کے علاوہ بدن کے اندر جتنے سوراخ پیدا ہوتے ہیں ان کو مصنوعی منافذ اور سوراخ یا راستے کہیں گے ان مصنوعی راستوں اور سوراخوں کے ذریعے اگر کوئی چیز بدن کے اندر جبراً داخل کی جائے اور اس سے بدن کی اصلاح اور لذت وغیرہ بھی مقصود نہ ہو تو اس سے روزہ نہیں ٹوٹتا اس کے متعلق چند مثالیں یہ ہیں:

(۱) قال المحقق الامام ابن الہمام لا یقام فیہ صلاح البدن لانا نقول ذکر و ان ابصال الماء الی ہناک یورث داءً عظیمًا الخ (فتح القدیر: ۲/ ۲۶۶)

(۱) کسی روزہ دار کے بدن میں چھری یا نیزہ یا تیر وغیرہ داخل کیا جائے اور اس چھری وغیرہ کی نوک ٹوٹ کر بدن کے اندر رہ جائے یا کسی روزہ دار کو گولی لگ جائے اور وہ گولی بدن کے اندر پھنس جائے۔

(۲) روزہ دار کو کسی بچھو یا بھڑ وغیرہ نے ڈس لیا اور اس نے اپنے ڈنگ کے ذریعے اس کے بدن میں اپنا زہر پہنچایا۔

اسی طرح ہر وہ چیز جس سے بدن کی اصلاح مقصود نہ ہو وہ چیز جب روزہ دار کے جسم میں مصنوعی راہ سے جبراً داخل کی جائے تو اس سے روزہ نہیں ٹوٹتا اس کے برعکس اگر کوئی روزہ دار کسی چیز کو خود بدن کے اندر کسی مصنوعی سوراخ سے داخل کرے اور وہ چیز وہاں ٹھہر بھی جائے اب خواہ وہ بدن کیلئے مفید ہو یا نہ ہو بہر حال اس سے روزہ ٹوٹ جائے گا اس کی چند مثالیں مندرجہ ذیل ہیں:

(۱) کسی روزہ دار کے پیٹ یا سر میں گہرا زخم ہو گیا اور اس نے اس میں خشک یا تر دوا ڈالی اور اس دوا کے بارے میں یہ یقین بھی ہو گیا کہ وہ پیٹ یا دماغ کے اندر پہنچ گئی ہے تو اس سے روزہ ٹوٹ جائے گا اور اگر یہ یقین نہ ہو پھر بھی امام ابوحنیفہؒ کے نزدیک تر دوا ڈالنے سے روزہ ٹوٹ جائے گا کیونکہ اس میں غالب احتمال اندر پہنچنے کا ہے اور امام ابو یوسفؒ اور امام محمدؒ کے نزدیک نہیں ٹوٹے گا کیونکہ اس کے پہنچنے میں شک ہے اور شک سے روزہ نہیں ٹوٹتا۔ علمائے احناف نے اس مسئلہ میں حضرت امام ابوحنیفہؒ کے قول کو پسند کیا ہے اور اس پر عمل بھی ہے۔ یاد رہے اگر کسی روزہ دار کی مرضی کے بغیر جبراً اس کے ان زخموں میں دوا ڈالی گئی تو اس سے روزہ ٹوٹ جائے گا کیونکہ اب اس سے مقصود بدن کی اصلاح اور علاج ہے۔

(۲) اگر کسی روزہ دار نے خود بخود اپنے بدن میں چھری یا نیزہ وغیرہ گھونپ دیا اور چھری وغیرہ نکالنے کے بعد چھری کی نوک بدن کے اندر رہ گئی یا اس نے خود بدن پر گولی چلائی اور گولی اس کے بدن کے اندر پھنس گئی تو ایسی صورت میں گولی اور چھری کی نوک وغیرہ بدن کے لئے مفید نہیں ہے بلکہ ضرر رساں ہے لیکن چونکہ اس نے قصداً اس کو اپنے بدن کے اندر داخل کیا ہے اس



لئے اس سے اس کا روزہ ٹوٹ جائے گا۔

مذکورہ بالا منافذ اور سوراخوں کے اقسام سمجھنے کے بعد یہ بات بالکل واضح ہو جاتی ہے کہ انجکشن کے ذریعے بدن کو غذا یا دوا یا نشہ پہنچانا تو کبھی مصنوعی قسم میں داخل ہے اور انجکشن کی سوئی کے ذریعے بدن کے اندر غذا یا دوا پہنچائی جا رہی ہے لہذا انجکشن لگانے سے بھی روزہ ٹوٹ جانا چاہیئے البتہ اس سے صرف قضا لازم ہوگی جیسا کہ اس کا بیان پہلے گزر چکا ہے۔

### انجکشن سے روزہ ٹوٹ جاتا ہے

مذکورہ بالا بحث اور فقہاء کے ذکر کردہ جزئیات سے یہ معلوم ہوتا ہے کہ انجکشن خواہ گوشت میں لگایا جائے یا عروق یعنی نسوں اور رگوں میں، اس سے روزہ ٹوٹ جاتا ہے اور احتیاط بھی اسی میں ہے۔ لہذا روزہ کی حالت میں ہر قسم کے انجکشن سے پرہیز کیا جائے اور اگر کسی اشد ضرورت کے تحت انجکشن لگانا بھی پڑ جائے تو اس سے روزہ ٹوٹ جائیگا جس کی بعد میں قضا کرنا ضروری ہے اور رمضان کے روزوں میں تو یہ احتیاط بھی ضروری ہے کہ انجکشن لگانے کے بعد مغرب تک کھانے پینے اور دیگر روزہ توڑنے والی چیزوں سے پرہیز کرے یہ بالکل اس طرح ہے جیسے مسافر جس نے سفر کی وجہ سے رمضان میں روزہ نہیں رکھا اور وہ غروب آفتاب سے پہلے اپنے گھر پہنچ گیا حکم یہ ہے کہ وہ بقیہ دن کھانے پینے اور دیگر روزہ توڑنے والی چیزوں سے پرہیز کرے لہذا انجکشن لگانے والا روزہ دار بھی بقیہ دن کھانے پینے اور دیگر روزہ توڑنے والی اشیاء سے پرہیز کرے۔ واللہ اعلم بالصواب

(۱) وفی فتاویٰ قاضیخان وان طعن برمح لا یفسد صومہ وان بقی الزج فی جوفہ لانہ لم یوجد منه الفعل ولا اصلاح البدن (فتاویٰ قاضی خان علی هامش الفتاویٰ الہندیہ: ۱ / ۲۰۹)  
فی الدر المختار ”اوطن برمح فوصل الی جوفہ وان بقی فی جوفہ وفی ردالمختار“ ای بقی زجہ وهذا ما صححہ جماعة منهم قاضی خان..... واختلفوا فیہ قال بعضهم یفسدہ کما لو ادخل خشبة فی دبرہ وغیہا وقال بعضهم لا یفسد وهو الصحیح لانہ لم یوجد منه الفعل ولم یصل الیہ مافیہ صلاحہ ۱ھ وحاصله ان الفساد منوط بها اذا کان یفعله اوفیہ صلاح بدنه ویشتراط ایضاً استقراره داخل الجوف (ردالمختار: ۲ / ۹۸)



